

आगे ले आवो नैया । काहे को डरत हो ।

श्री सीय जग वंदन दशरथ नन्दन युगल किशोर चढ़ैया ॥

वो तो वचन गौतम रिषि के तेरी, काठ की जावे तो मैं सोने की दैया ।

सोन की देउ सो मैं लाख बेरि पाए एही बचे मेरी काठ की नैया ।

तरणी हूं मन धरणी हाय जावे बाट पड़ी मेरी नांव उड़ैया ।

पतितनि पावन मोहि पांव धोवन दे ता लाऊं चार मात की घड़ैया ।

हंसि बोले तब संत सुधारण सोई करो जेंहि नांव नजैया ।

श्री तुलसीदास अब चलिये लक्ष्मण चिरु जीवे श्री मैथिलि रघुरैया ॥

कृपा निधान साहिब मिठिड़ा फरिमाइनि था : बोलिणा सत्
श्री वाहगुरु ! श्री युगल सरकार लखणु लालु बन जी यात्रा ते
आया आहिनि । जियं तीर्थ यात्रा कबी आहे तियं हर्ष हुल्लास सां
तपसी बणी बननि जी यात्रा था करनि । टे बटोही, टेई दिलि
मिलियल, टेई शूर वीर सुन्दर आहिनि । विपति छाहे, भउ छाहे,
दुखु छा खे चइजे, टेई कोन ज़ाणनि । निर्भउ निरवेर आहिनि ।
बन जा यात्री आहिनि तीर्थ वासी आहिनि ।

ईश्वर कृपा सां घुमंदा घुमंदा अची श्री गंगा जे कण्ठे ते
पहुता । श्री गंगा जे हुन पार वज्रण लाइ लखण लाल केवट खे

सदे चयो : भाई बेड़ी काहे अचु, असां खे हुन भरि हलिणो आहे ।
केवट चयो : प्रभू ! मूं तवहां जी कथा बुधी आहे । इन सांवरे
कुमार जे चरण कमलनि में को जादू आहे, जो पत्थर बि देवी रूपु
थी था वजनि । मुंहिजी बेड़ी काठ जी आहे, इन करे डपु थो थिए
त चरण स्पर्श सां उहा बि देवी न बणिजी पवे । महाराजनि
मुश्की लखण लाल खे चयो—तात ! तूं समुझाईसि । लखण लाल
केवट खे चयो त भाई ! तूं को भउ न करि, बेड़ी वेझो आणि जो
असां खे हुन पारि जल्दु वजिणो आहे । तुंहिजी बेड़ी अ खे को
नुकिसानु कोन थींदो, भरोसो करि । केवट चयो : सरकार ! मां
बलिहारु वजां इन कुमार जे चरणनि तां ! हिन जे चरणनि में
वदा कम रखियल आहिनि । जड़ चेतन खे तारे आकाश में था
उमाणीन ।

लखण चयो तूं त को बांवरो आहीं । सुजाणु त सहीं । बृह्मा शंकरु
जिनि जी चरण रज ऐं चरण सेवा लाइ सिकनि था;
ट्रे ट्रीह क्रोड़ देवताऊं जिनि खे वन्दनु था करनि । श्री स्वामिनी
महाराणी, अखिल बृह्मण्ड ईश्वरी ऐं अनन्त बृह्मण्डनि जूं देवियूं
जिनि जे चरण कमलनि खे पूज़ीनि था । मुंहिजे वदे भ्राता जी
प्राणेश्वरी जिनि जे पद रज खे बृह्मा विष्णु महेशु पूज़नि था, उहे

सौभाग्य वसि तुंहिजी भाग भरी बेड़ी अ ते चढ़णु था चाहीनि,
अहिडे भाग खे पुठी न दे । कुछु समुझ धारि । चक्रवर्ती महाराज
जो प्यारो दिलि बंदु रघुकुल चंदु, सूरज कुल जो सूर्य तुंहिजी
बेड़ी अ ते चढ़ंदो, सिघो काहे आउ । केवट चयो हा कुमार तूं
सचु थो चवीं, तवहां कुमार तमामु सुठा था लगो दर्शनु करे
दिलि ठरी पई आहे, हिननि खे त जेकर जीअ में जाइ दिजे पर
प्यारा ! मां गरीबु आहियां । हीअ बेड़ी मुंहिजी आजिविका जो
वसीलो आहे इन करे इन खे विजाइणु न थो चाहियां । मनु न
थो मजे । मुंहिजो परिवारु इन ते निर्भरु आहे । मां पोइ कादे
वेंदुसि । लखण लाल चयो : मित्र ! तोखे भ्रमु थियो आहे । उहा
शिला असुल में गौतम मुनी अ जी श्राप गृस्त पत्नी हुई तदहीं
उन जो उधारु थियो । न त रस्ते ते त अनन्त पत्थर पिया हुआ
उन्हनि मां केरु माणुहूं थियो, तो बुधो ? केवट चयो—साई ! केरु
थो ज़ाणे, हिन बेड़ी अ खे बि मतां कंहि मुनी जो श्रापु मिलियलु
हुजे । मां त पोइ मुठुसि । मूं हिन जी जन्म पत्री कंहि पण्डित खे
कोन देखारी आहे । लखण चयो भाई ! तूं को खियालु न
करि जे तुंहिजी हींअ काठ जी बेड़ी वई त असां तोखे सोन जी
वठी दींदासीं । केवट चयो—वाह वाह मुंहिजा जटा धारी राजकिशोर !

सोन जी ब़ेड़ी मूं लख दफा पाती, तवहां दिनी ऐं मूं पाती ।
भगुवानु रुगो हिन काठ जी ब़ेड़ी अ जी ई पति रखे । तवहां जी
उहाई भलाई थींदी । तवहां अलाए छो ज़िद ते चढ़िया आहियो
त मुंहिजी हिन ब़ेड़ी अ ते ई चढ़णु था चाहियो । दयालू ! मां
तवहां खे वेनती थो करियां; मुंहिजी रोज़ी न विजायो । बियनि
घाटनि ते खोड़ ब़ेड़ियूं अथव उते वजीं चढ़ो । उन्हनि खे न का
खबर आहे ऐं न मां खेनि बुधाईदुसि । तवहां खे त वाट वेंदे रिषी
मुनियुनि जा कार्य संवारिणा आहिनि असां गरीबि व्याकुलु थियूं
इयें कींअ थींदो । हे गोरिड़ा कुमार ! तूं छो थो हटु करीं । सांवलु
सेठि त महिरबानु थी मुश्की रहियो आहे । प्रभू मिठे जी मुस्कान
सां केवट खे पवित्र मति अची वेई । हथ जोड़े चयाई त छोटी
सरकार ! हिकिड़ो उपाउ आहे जो उहो कयो त पोइ ब़ेड़ी ते
तवहां खे चाढ़ींदुसि । लखण चयो त जल्दु बुधाइ । केवट चयो
त हिन सांवले सरदार सुकुमार जे चरणनि जी रज आहे पतित
पावन, इन करे हिन साहिब जे चरणनि खे मां धोई साफु कयां
त पोइ तवहां ब़ेड़ी अ ते चढ़ो पोइ मूं खे भउ न थींदो । लखण चयो त इन
गाल्हि जा मालिक पाण आहिनि, मां कींअ हा
करियां । केवट चयो त पोइ मां मटिकनि जी ब़ेड़ी ठाहे थो अचां

उन ते चढी हिकु हिकु थी पारि वजो । मुंहिजी ब़ेड़ी अ खे कृपा
करे माफु करियो । प्रभू महाराज केवट जी चतुराई भरी वार्ता
बुधी रीझी पया । संत सुधारण साहिब युगल धणी उथी आया ऐं
खिली चवण लगा त भाई केवट ! जियं तुंहिजी ब़ेड़ी सही
सलामत रहे ऐं असां जो बि कार्यु थिए, तूं भली उएं करि । पर
जल्दी करि । केवटु दाढो खुशि थी पंहिजे सभिनी कुटुम्बयुनि खे
सदण लगो । अजु खेसि ज़णु सोन जो सुमेरु मिलियो आहे जंहि
खे लुटण लाइ ब़ारें ब़चे लाभु थो वठे, केवट जो सारो परिवार
डोड़ंदो आयो । अची काठ जो कठोतो गंगा जल जो भरियाऊं
हेठि पाटि रखी प्रभु महाराजनि जा चरण उन में धुअण लगा ।
प्रभु मिठे जा कोमल चरण गुलिड़ा, होदांहुं केवट जा सख्त हथ
तबि महाराज चवनिसि त यार दिसिजि जियं हथनि खे ईज़ाउ
न अचेव, धीरज सां धोउ । सुजें खे ज़णु प्रभु मिठो कुबेर जे धन
वांगे मिली वियो तन ढापेसि ई न पियो । महाराज मिठिड़ा
बारनि ब़चनि जो हालु अहिवालु ऐं परिचयु पिया पुछनिसि ।
केवटु चकोरी अ वांगे पियो महाराजनि दे निहारे । समुझ में न
पियो अचेसि त कींअ खेनि एदो सौभाग्यु मिलियो । चरणकमल
धोई सभु चरणामृत पाए आनंद में मस्तु थी विया । हिकु गंगा जो

पवित्र जलु, बियो प्रभू कृपाल जे चरण कमलनि जो रसु । केदो
वदो सौभाग्यु पातो केवट । पोइ केवटु महाराजनि खे गोद में
खणी ब्रेड़ी अ ते विहारियो ऐं पत्नी अ खे चयो भाग भरी ! तूं
चरणकमल गोद में करे वेहु, हेठि रखण सां मतां वरी न रज
लगी वजेनि । युगल सरकार हिननि जी भोराइप ते दाढो प्रसन्न
थिया गंगा में ब्रेड़ी अ जो विहारु कंदे सरकार उमंग सां चवण
लगा त हे नवतरणी, जहाज जी पुत्री, दिलि थी चवे त जेकर
चोदहं ई साल तुंहिजी गोद मे विहार कंदा रहूं । हिकु भोलो
भालो भक्तु केवटु, बियो गंगा जो जल विहारु युगल धणी आनंद
में गद् गद् थी सैरु करे सुख सां हुन पारि पहुता । केवट जो
सारो परिवारु हिननि अद्भुत यात्रियुनि जी सेवा करे धन्यु धन्यु
थी वियो ऐं प्रेम में उन्मति थी आशीशूं दियण लगा । चिरु जीओ
श्री मैथिलि रघुरैया, सदां जिया श्री दशरथ जनक सुख दैया ।

हुन पारि पहुंची लखण लाल भोजनु आणे श्री युगल
सरकार खे भागु लगायो । साईं अमां आरती उतारे आनंद में
मगनु थिया ।

मिठिड़े बाबल साईं अ जी सदाई जै ।